

ശ്രദ്ധക്ഷണിക്കൽ

(1) പട്ടികജാതി-പാട്ടികവർഗ്ഗ വിഭാഗക്കാർക്ക് വീട് നിർമ്മിച്ചുനൽകേണ്ടതിന്റെ ആവശ്യകത

ശ്രീ. ബി. സത്യൻ: സർ, സംസ്ഥാനത്തെ പട്ടികജാതി-പട്ടികവർഗ്ഗ വിഭാഗത്തിൽപ്പെട്ടവരുടെ ഉന്നമനത്തിനുവേണ്ടിയുള്ള വളരെ തിളക്കമാർന്ന പദ്ധതികൾ ഈ മൂന്ന് വർഷക്കാലം നടപ്പിലാക്കുകയും അത് വളരെ വിജയകരമായി മുന്നേറുകയുമാണ്. അവരുടെ അടിസ്ഥാന ജീവിത പ്രശ്നങ്ങളിലും വിദ്യാഭ്യാസ രംഗത്തെ വിഷയങ്ങളിലുമെല്ലാം അങ്ങ് കാര്യക്ഷമമായി ഇടപെട്ട് നല്ല മുന്നേറ്റം നടത്താൻ കഴിഞ്ഞ ഒരു കാലയളവാണ്. ഇപ്പോഴും സംസ്ഥാനത്തെ പട്ടികജാതി-പട്ടികവർഗ്ഗ വിഭാഗത്തിൽപ്പെട്ടവർ അഭിമുഖീകരിക്കുന്ന ഗൗരവമായ വിഷയം മണ്ണും വീടും തന്നെയാണ്. ഇതുതന്നെയാണ് അവരുടെ അടിസ്ഥാന പ്രശ്നം. ഗൗരവമായ ഈ വിഷയം പരിഹരിക്കാൻ, ഇടതുപക്ഷ ജനാധിപത്യ മുന്നണി സർക്കാരുകൾ അധികാരത്തിൽ വരുന്ന ഘട്ടങ്ങളിലെല്ലാം വളരെ ഗൗരവമായ ആലോചനയും ചർച്ചയും അതിന്റെയടിസ്ഥാനത്തിൽ തീരുമാനങ്ങളും ഉണ്ടായിട്ടുണ്ട്. അതിന്റെ ഭാഗമായി അവരുടെ അടിസ്ഥാന പ്രശ്നങ്ങൾ പരിഹരിക്കാൻ നടത്തിയിട്ടുള്ള

പരിശ്രമങ്ങൾ വലിയ വിജയം കാണാൻ കഴിഞ്ഞു.

സാർവ്വദേശീയമായിത്തന്നെ വലിയ അംഗീകാരം കിട്ടിയ കാര്യങ്ങളാണ്.

ഇ.എം.എസ്. സമ്പൂർണ്ണ ഭവന പദ്ധതി, ലക്ഷംവീടുകളെ ഒറ്റ

വീടുകളാക്കാൻവേണ്ടിയുള്ള എം.എൻ. ഗോവിന്ദൻ നായരുടെ

നാമധേയത്തിലുള്ള ഭവന പുനരുദ്ധാരണ പദ്ധതി എന്നിവ ആവിഷ്കരിച്ച് ഈ

കാലയളവിൽ നമുക്ക് വലിയ മുന്നേറ്റം നടത്താൻ കഴിഞ്ഞു. പട്ടികജാതി-

പട്ടികവർഗ്ഗ വിഭാഗത്തിൽപ്പെട്ടവരുടെ വിഷയങ്ങളിലേയ്ക്ക് വരുമ്പോൾ,

അവരുടെ അടിസ്ഥാന ജീവിത പ്രശ്നങ്ങളിൽ ഏറ്റവും പരമപ്രധാനമായി

ഇപ്പോഴും തുടരുന്നത് ഞാൻ ആദ്യം സൂചിപ്പിച്ച സ്വന്തമായി ഭൂമിയും ഭവനവും

തന്നെയാണ്. ആ പദ്ധതികൾ നമ്മുടെ ഡിപ്പാർട്ട്മെന്റ് വളരെ ഫലപ്രദമായി

നടത്തിവന്നതാണ്. കണക്കുകൾ സൂചിപ്പിക്കുന്നത് ഇപ്പോഴും

ഭവനരഹിതരായിട്ടുള്ള 39902 പേരും ഭൂരഹിതരായിട്ടുള്ള 45916 പേരും

ഉണ്ടെന്നാണ്. മാത്രമല്ല, ഈ ഘട്ടത്തിലും ഭവന പുനരുദ്ധാരണം എന്ന

നിലയിലുള്ള അപേക്ഷകൾ സ്വീകരിക്കാൻ ശ്രമിച്ചപ്പോൾ, ഏതാണ്ട്

എഴുപത്തിരണ്ടായിരത്തോളം പേർ ഇതിനുവേണ്ടി അപേക്ഷകൾ

സമർപ്പിച്ചിരിക്കുകയാണ്. അതാണ് യഥാർത്ഥത്തിലുള്ള അവസ്ഥയിലേയ്ക്ക്

വിരൽ ചൂണ്ടുന്നത്. അതുമാത്രമല്ല, ഇപ്പോഴും അവരിൽ ബഹുഭൂരിപക്ഷവും
 അധിവസിക്കുന്നത് കോളനികളിലും പുറമ്പോക്കുകളിലും കുളവരമ്പുകളിലും
 റോഡുവക്കിലും റെയിൽവേ പുറമ്പോക്കിലുമാണ്. അതുപോലെതന്നെ പട്ടിവർഗ്ഗ
 വിഭാഗത്തിൽപ്പെട്ടവർ വനാന്തരങ്ങളിൽ പലയിടങ്ങളിലാണ്
 അധിവസിക്കുന്നത്. സ്വന്തമായി ഭൂമി ഇല്ലാത്തവരുടെ കണക്കുകൾ വളരെ
 ഗൗരവമായി ഇപ്പോഴും നമ്മളെ ഓർമ്മിപ്പിച്ചുകൊണ്ടിരിക്കുന്നു. വനാന്തരങ്ങളിൽ
 കഴിയുന്ന പട്ടികവർഗ്ഗ വിഭാഗത്തിൽപ്പെട്ടവരുണ്ട്. അതുപോലെതന്നെ, നമ്മുടെ
 നാട്ടിൽ, ഒരു തുണ്ട് ഭൂമിയുടെ ഉടയന്മാരല്ലാത്ത നിലയിൽ അതിജീവിക്കുന്ന,
 ആയിരക്കണക്കിന് വരുന്ന പട്ടികജാതി വിഭാഗത്തിൽപ്പെട്ടവർ ഇപ്പോഴുമുണ്ട്.
 ഈയൊരു പശ്ചാത്തലത്തിലാണ് അവരുടെ ഭവന നിർമ്മാണത്തിനും
 സ്വന്തമായി ഒരു തുണ്ട് ഭൂമിക്കും വേണ്ടിയിട്ടുള്ള വളരെ കാര്യക്ഷമമായ പദ്ധതി
 ആവിഷ്കരിക്കാൻ ഈ ഗവൺമെന്റ് തയ്യാറായത്. എം. എൻ. ഗോവിന്ദൻ
 നായരുടെ നേതൃത്വത്തിൽ 1975 കാലയളവിൽ നടപ്പിലാക്കിയ സമഗ്രമായ
 ലക്ഷംവീട് പദ്ധതിക്കുശേഷം രാജ്യം കണ്ട ഏറ്റവും ഫലപ്രദമായ പദ്ധതിയാണ്
 തദ്ദേശസ്വയംഭരണ സ്ഥാപനങ്ങളുടെ സഹായത്തോടുകൂടി നമ്മൾ
 ആരംഭിച്ചിട്ടുള്ള ഇ.എം.എസ്. സമ്പൂർണ്ണ ഭവന പദ്ധതി. ആ പദ്ധതിക്കുശേഷം

ഈ ഇടതുപക്ഷ ജനാധിപത്യ മുന്നണി ഗവൺമെന്റ് ആവിഷ്കരിച്ച LIFE (Livelihood Inclusion and Financial Empowerment) എന്ന ഭാവനാ സമ്പന്നമായ പദ്ധതി നമ്മൾ ഫലപ്രദമായി നടപ്പിലാക്കാൻ ശ്രമിച്ചുവരികയാണ്. ലൈഫ് പദ്ധതി ഫലപ്രദമായി നടപ്പിലാക്കി മുന്നേറുമ്പോൾത്തന്നെ, അക്കാദമിയിൽ വന്നിട്ടുള്ള ചില പ്രായോഗിക വൈഷമ്യങ്ങൾ ഞാൻ ഇതിന്റെ കൂടെ കൂട്ടിച്ചേർക്കുകയാണ്. പട്ടികജാതി-പട്ടികവർഗ്ഗ വകുപ്പ് ഈ ഭവന നിർമ്മാണ പദ്ധതികൾ നടപ്പിലാക്കി വന്നപ്പോൾ അവർക്ക് ഫലപ്രദമായി കൈകാര്യം ചെയ്യാൻ കഴിഞ്ഞിരുന്നതാണ്. വർഷങ്ങൾക്കുമുമ്പ് വീട് നിർമ്മിക്കുകയും ഇപ്പോൾ വാസയോഗ്യമല്ലാതായി മാറുകയും ചെയ്യുന്ന ഒരു പശ്ചാത്തലത്തിലാണ് ഈ ലൈഫ് പദ്ധതിയുമായി നമ്മൾ മുന്നേറുന്നത്. LIFE പദ്ധതിയിലെ മാനദണ്ഡങ്ങൾ സംബന്ധിച്ച് അങ്ങയുടെ ശ്രദ്ധയിൽപ്പെടുത്തുന്നതോടൊപ്പം ഒരു സഹായംകൂടി അഭ്യർത്ഥിച്ചുകൊണ്ടാണ് ഞാനിത് പറയുന്നത്. ഒരു പൊതുപദ്ധതി തയ്യാറാക്കുമ്പോൾ വരുന്ന അപാകതകളെക്കുറിച്ചാണ് ഞാൻ പറയുന്നത്. LIFE പദ്ധതി തയ്യാറാക്കിയപ്പോൾ അതിൽ പട്ടികജാതി-പട്ടികവർഗ്ഗ വിഭാഗത്തിൽപ്പെട്ടവരുടെ വിഷയത്തിലേയ്ക്ക് വരുമ്പോൾ, മുൻപ് ഡിപ്പാർട്ട്മെന്റ്

വഴി നൽകിയിരുന്ന പദ്ധതികളുടെ കാര്യത്തിൽ, കോളനികളിലും പുറമ്പോക്കുകളിലും താമസിക്കുന്നവരെക്കൂടി ഉൾപ്പെടുത്താൻ കഴിയത്തക്ക നിലയിൽ സമഗ്രമായി ആവിഷ്കരിച്ച പദ്ധതിയിൽ ഒരു പ്രത്യേക പ്രൊവിഷൻ വേണമായിരുന്നു. അതിൽ 'വീടുണ്ടോ' എന്ന ചോദ്യം മാത്രമാണ് ചോദിക്കുന്നത്. വീട് ശോച്യാവസ്ഥയിലുള്ളതായാലും അല്ലാതെയായാലും ഉണ്ടെന്നോ ഇല്ലെന്നോ പറയാനാകാത്ത ഒരു അവസ്ഥ നിലനിൽക്കുകയാണ്. ഉണ്ട് എന്ന് പറഞ്ഞാൽ പ്രസ്തുത പദ്ധതിയുടെ ലിസ്റ്റിൽനിന്ന് ഒഴുതാകും. അതാണ് ഏറ്റവും ഗൗരവമായ ഒരു അവസ്ഥ. എന്നാൽ താമസിക്കാൻ കഴിയാത്ത തരത്തിൽ അപകടകരമായിരിക്കുന്ന വീടുകളിലാണ് അവർ അധിവസിക്കുന്നത്.

മി. സ്പീക്കർ: അങ്ങ് പറഞ്ഞുകഴിഞ്ഞു. ഇരിക്കൂ. വാസയോഗ്യമല്ലാത്ത വീടുകളിൽ താമസിക്കുന്ന പട്ടികജാതിക്കാരുടെ ഭവന നിർമ്മാണത്തിന് സഹായിക്കണമെന്ന പോയിന്റ് അങ്ങ് പറഞ്ഞുകഴിഞ്ഞു.

ശ്രീ. ബി. സത്യൻ: സർ, ഒരു സെക്കന്റ്, ഒന്നുപറഞ്ഞോട്ടെ. ആ പോയിന്റിലേയ്ക്ക് തന്നെയാണ് വരുന്നത്. അതുകൊണ്ട് നിലവിൽ അവർ ഒഴിവാക്കപ്പെടുകയാണ്. അതിന്റെ കണക്കുകളുണ്ട്.

മി. സ്പീക്കർ: ശ്രീ. ബി. സത്യൻ, പ്ലീസ് കൺക്ലൂഡ്...

ശ്രീ. ബി. സത്യൻ: സർ, ഒരു സെക്കന്റ് ഒന്ന് പറഞ്ഞാട്ടെ. 2018-19

കാലയളവിൽ 440 കോടി രൂപ വകയിരുത്തിയിരുന്നു. ഇത്തവണ 400 കോടി രൂപയാണ് വകയിരുത്തിയിരിക്കുന്നത്. 400 കോടി രൂപ വകയിരുത്തുമ്പോൾ, LIFE വഴിയാണ് ഈ പദ്ധതി നടപ്പിലാക്കുന്നതെങ്കിൽ നാൽപ്പതിനായിരം ആളുകൾക്ക് ഓരോ ലക്ഷം രൂപ വച്ച് സ്റ്റേറ്റ് വിഹിതം കൊടുക്കുന്ന രീതിയിൽ വരും. 2019-20-ലെ LIFE പദ്ധതിയിൽ ആകെ ഉൾപ്പെടുത്തിയിട്ടുള്ളത് 6727 വീടുകളാണ്. ഈയൊരു അവസ്ഥ ഇവിടെ കാണുന്നുണ്ട്. അതുകൊണ്ടുതന്നെ ഇതിന്റെ ഭാഗമായി പട്ടികജാതി-പട്ടികവർഗ്ഗ വികസന വകുപ്പ് ഒരു പ്രത്യേക പദ്ധതി ഇതിൽ കൊണ്ടുവരണം. അതനുസരിച്ച്, അപകടം പിടിച്ച വീടുകളിൽ താമസിക്കുന്നവർ, ഇപ്പോൾ ഈ പ്രളയകാലത്ത് തകർന്നുപോയ വീടുകൾ, ഡിപ്പാർട്ട്മെന്റ് ഭൂമി വാങ്ങി നൽകിയിട്ട് അവിടെ വീട് നിർമ്മിക്കാൻ കഴിയാത്ത ആളുകൾ.....

മി. സ്പീക്കർ: അങ്ങ് ഇരിക്കൂ.....ബഹുമാനപ്പെട്ട മിനിസ്റ്റർ.....

ശ്രീ. ബി. സത്യൻ: സർ, ഞാനൊന്ന് പറഞ്ഞാട്ടെ. ലക്ഷം വീടുകൾ തകർന്ന് വാസയോഗ്യമല്ലാതായി മാറിയിരിക്കുകയാണ്.

മി. സ്പീക്കർ: അത് അങ്ങ് പറഞ്ഞുകഴിഞ്ഞല്ലോ.

ശ്രീ. ബി. സത്യൻ: സർ, അങ്ങനെ വാസയോഗ്യമല്ലാതായി മാറിയ ലക്ഷംവീടുകൾ പുനർനിർമ്മിക്കാൻ തദ്ദേശസ്വയംഭരണ സ്ഥാപനങ്ങൾ തയ്യാറാണ്. ലക്ഷംവീടുകൾ പുനർനിർമ്മിക്കാൻ ഇതുപോലെ(മൈക്ക് ഓഫ്)

മി. സ്പീക്കർ: യെസ്.....മിനിസ്റ്റർ പറയട്ടെ. അതിനുശേഷം അങ്ങ് സംശയം ചോദിച്ചില്ല. അങ്ങ് പറഞ്ഞുകഴിഞ്ഞു. ഇരിക്കൂ..... മിനിസ്റ്റർ പറഞ്ഞാളു.....

ശ്രീ. ബി. സത്യൻ: (മൈക്ക് ഓഫ്)

മി. സ്പീക്കർ: അങ്ങ് പറഞ്ഞത് വളരെ ശ്രദ്ധേയമായ കാര്യമാണ്, വ്യക്തമായ കാര്യമാണ്. അത് സഭയുടെ ശ്രദ്ധയിൽ കൊണ്ടുവന്നു. ഇനി ഇരിക്കൂ.....മിനിസ്റ്റർ പറയൂ.

ശ്രീ. ബി. സത്യൻ: (മൈക്ക് ഓഫ്)

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, സംസ്ഥാനത്തെ വിവിധ വകുപ്പുകൾ നടപ്പിലാക്കിവരുന്ന ഭവനനിർമ്മാണ

പദ്ധതികൾ ഏകോപിപ്പിച്ച് ഭവനരഹിതർക്ക് ഭവനം ഉറപ്പാക്കുന്ന ഒരു പുതിയ പദ്ധതിയാണ് ലൈഫ് മിഷന്റെ ഭാഗമായി കേരളത്തിൽ നടക്കുന്നത്. ഈ മിഷൻ രൂപംകൊടുക്കുന്നതിനു മുൻപ് തന്നെ ഈ ഗവൺമെന്റ് അധികാരത്തിൽ വന്ന ഘട്ടത്തിൽ ആദ്യത്തെ രണ്ട് വർഷം പട്ടികജാതി വികസന വകുപ്പ് മുഖേന 23801 വീടുകളും പട്ടികവർഗ്ഗ വികസന വകുപ്പ് മുഖേന 6709 വീടുകളും അനുവദിക്കുകയുണ്ടായി. 2018-19 മുതൽ പട്ടികജാതി-പട്ടികവർഗ്ഗ വിഭാഗങ്ങളിൽപ്പെട്ട ഭവനരഹിതർക്ക് ലൈഫ് മിഷൻ മുഖേനയാണ് ഭവനനിർമ്മാണത്തിനുള്ള ധനസഹായം അനുവദിക്കുന്നത്. പട്ടികജാതി-പട്ടികവർഗ്ഗ വികസന വകുപ്പുകളുടെ ഫണ്ട് ലൈഫ് മിഷൻ കൈമാറുകയാണ് ഇപ്പോൾ ചെയ്യുന്നത്. 9650 പട്ടികജാതി കുടുംബങ്ങൾക്കും 3209 പട്ടികവർഗ്ഗ കുടുംബങ്ങൾക്കും ലൈഫ് മിഷൻ മുഖേന വീടുകൾ ഇപ്പോൾ അനുവദിച്ചുകഴിഞ്ഞു. ലൈഫ് മിഷന്റെ ഒന്നാം ഘട്ടത്തിൽ ഉൾപ്പെടാത്തതും വിവിധ പദ്ധതികളുടെ നിർമ്മാണം ആരംഭിച്ച് വാസയോഗ്യമാക്കാൻ കഴിയാതെപോയതുമായ വീടുകൾ പൂർത്തീകരിക്കുന്നതിന് പ്രാധാന്യം കൊടുക്കണം എന്നുള്ളതാണ് ശ്രീ.ബി. സത്യൻ, എം.എൽ.എ. സൂചിപ്പിച്ചത്. ഈ രൂപത്തിൽ പണം വാങ്ങിയിട്ടും പൂർത്തീകരിക്കാതെ സ്ഥിൽ ഓവർ

ആയിട്ടുള്ള വീടുകളുണ്ട്. അങ്ങനെയുള്ള ആളുകൾക്ക് ഒന്നരലക്ഷം രൂപ
 അനുവദിക്കുന്ന ഒരു പുതിയ പദ്ധതി പട്ടികജാതി വികസന വകുപ്പ്
 ആരംഭിച്ചിട്ടുണ്ട്. ഇതിന് ഇപ്പോൾ നല്ല രീതിയിൽ ഗുണഭോക്താക്കൾ കൂടി
 വരുന്നു എന്നാണ് കാണാൻ കഴിയുന്നത്. പല കാലഘട്ടത്തിലായി കാശ്
 വാങ്ങി പൂർത്തീകരിക്കാതെ കിടക്കുന്നവയാണിവ, സ്കിൽ ഓവർ
 ആയിട്ടുള്ളവയല്ല. അതിന്റെ ഭാഗമായിട്ടാണ് അത് പൂർത്തീകരിക്കുന്നതിന്
 പട്ടികജാതി-പട്ടികവർഗ്ഗ വകുപ്പ് നേരിട്ട് ഒന്നരലക്ഷം രൂപ കൊടുത്ത് ഈ
 പണി പൂർത്തീകരിക്കുന്നത്. ഇതിന് സമാനമായിട്ടുതന്നെ തദ്ദേശസ്വയംഭരണ
 സ്ഥാപനങ്ങൾക്കും പ്രത്യേക സ്കീമുകൾ വച്ച് ഇതിനെ augment ചെയ്യാൻ
 സാധിക്കും. അപ്പോൾ ആ രൂപത്തിൽ ലൈഫിൽപ്പെടാത്ത ഈ വിഭാഗത്തിന്റെ
 പ്രശ്നം ഏറെക്കുറെ നമുക്ക് പരിഹരിക്കാൻ സാധിക്കും. എന്നാൽ മേൽപ്പറഞ്ഞ
 രണ്ട് വിഭാഗങ്ങളിലും ഉൾപ്പെടാത്തതും കാലപ്പഴക്കംമൂലം കേടുപാടുകൾ
 സംഭവിച്ച് വാസയോഗ്യമല്ലാത്തതുമായ വീടുകളുടെ കാര്യമാണ് ഇവിടെ
 ബഹുമാനപ്പെട്ട എം.എൽ.എ. ഉന്നയിച്ച രണ്ടാമത്തെ പ്രശ്നം. വാസയോഗ്യമായ
 ഭവനം ഇല്ലാതിരുന്നിട്ടും ലൈഫ് മിഷന്റെ മാനദണ്ഡപ്രകാരം ലിസ്റ്റിൽ
 ഉൾപ്പെടാതെപോയ വിഭാഗമാണിത്. അത്തരത്തിലുള്ള 39902 പട്ടികജാതി

വിഭാഗക്കാരും 20087 പട്ടികവർഗ്ഗ വിഭാഗങ്ങളും ലൈഫ് മിഷൻ ഇപ്പോൾ കൈമാറിയിട്ടുണ്ട്. ഇതിന്റെ ഭാഗമായി ഇവർക്ക് വീട് അനുവദിക്കുന്നതിന് ലൈഫ് മിഷനുമായി ബന്ധപ്പെട്ട് നടപടികൾ സ്വീകരിക്കുന്നതിന് പ്രത്യേക ശ്രദ്ധ ബഹുമാനപ്പെട്ട മുഖ്യമന്ത്രി എടുത്തിട്ടുണ്ട്. മാനദണ്ഡങ്ങളുമായി ബന്ധപ്പെട്ടുകൊണ്ട് flexibility ഉള്ള മാനദണ്ഡമായിരുന്നു പട്ടികജാതി-പട്ടികവർഗ്ഗ വിഭാഗങ്ങൾക്കുണ്ടായിരുന്നത്. ലൈഫിന്റെ മാനദണ്ഡം കുറച്ചുകൂടി rigid ആണ്. ഇത് മനസ്സിലാക്കിക്കൊണ്ട് എസ്.സി./എസ്.റ്റി. വിഭാഗങ്ങൾക്ക് മാനദണ്ഡങ്ങളിൽ ഇളവ് വരുത്തുന്നതിനും ബഹുമാനപ്പെട്ട മുഖ്യമന്ത്രി ഇടപെട്ട് ഇപ്പോൾ തീരുമാനിച്ചിട്ടുണ്ട്. ഇവിടെ നേരത്തെ സൂചിപ്പിച്ചതുപോലെ യഥാർത്ഥത്തിൽ ലൈഫ് മിഷനിൽ സ്ഥലം ഉണ്ടായിട്ടും വീട് ഇല്ലാത്ത 40000 കുടുംബങ്ങളാണുള്ളത്. 400 കോടി രൂപ ഈ ബഡ്ജറ്റിൽ ഇതിനുവേണ്ടി ഉൾപ്പെടുത്തിയിട്ടുണ്ട്. ഒരു ലക്ഷം രൂപ വച്ച് 40000 ആൾക്കാർക്ക് കൊടുക്കാൻ സാധിക്കും. 3 ലക്ഷം രൂപ വച്ച് ലൈഫ് പദ്ധതി കൊടുക്കേണ്ടി വരും. അത് ലൈഫ് ഏറ്റെടുത്തിട്ടുണ്ട്. അങ്ങനെയൊരു നമുക്ക് മൊത്തത്തിൽ ഏതാണ്ട് 1600 കോടിയോളം രൂപവരും. അതിൽ 400 കോടി രൂപ ബഡ്ജറ്റി സപ്പോർട്ടാണ്. ലൈഫ് പദ്ധതിയിൽ 4 ലക്ഷത്തിൽ

ശ്രീ. പി. കെ. ബഷീർ:സർ,...

മി. സ്പീക്കർ: ശ്രീ. പി. കെ. ബഷീർ, മിനിസ്റ്റർ പറഞ്ഞുകഴിയട്ടെ, കുറച്ചുകൂടി ക്ഷമ കാണിക്കൂ. അങ്ങ് മുഴുവൻ കേൾക്കൂ. ഇരിക്കൂ...ഇരിക്കൂ...

ശ്രീ. എ. കെ. ബാലൻ: സർ, പട്ടികജാതി/പട്ടികവർഗ്ഗ വകുപ്പ് നീക്കിവച്ച 400 കോടി എന്നുപറയുമ്പോൾ ഒരു ലക്ഷം രൂപയാണ് പട്ടികജാതി-പട്ടികവർഗ്ഗ വകുപ്പ് കൊടുക്കുന്നത്. മൂന്ന് ലക്ഷം രൂപ ലൈഫ് മിഷൻ കൊടുക്കണം. അങ്ങനെയാണ് 400 കോടി രൂപ വരുന്നത്. പട്ടികജാതിക്കാർക്ക് കൊടുക്കുന്ന കാര്യമാണ് ഞാൻ പറഞ്ഞത്. ഇതുപോലെതന്നെ പട്ടികവർഗ്ഗക്കാർക്ക് രണ്ട് ലക്ഷം രൂപ വകുപ്പ് കൊടുക്കും; നാല് ലക്ഷം രൂപ ലൈഫ് മിഷൻ കൊടുക്കും. ആ രൂപത്തിൽ വലിയൊരു തുക നമുക്ക് ഇതിന് ആവശ്യമായി വരും. അതിന്റെ ഭാഗമായി ലൈഫ് മിഷനും പട്ടികജാതി-പട്ടികവർഗ്ഗ വകുപ്പും കൂടിയാലോചിച്ച് ഈ വർഷംതന്നെ ലൈഫിന്റെ രണ്ടാം ഘട്ടത്തിൽ ഈ വീടുകളുടെ പണി ആരംഭിക്കുന്നതിനും പൂർത്തീകരിക്കുന്നതിനുമുള്ള നടപടിയാണ് സ്വീകരിച്ചിട്ടുള്ളത്. രണ്ടാമത്തെ കാര്യം നേരത്തെ സൂചിപ്പിച്ചതുപോലെ സ്പിൽ ഓവർ ആയിട്ടുള്ള വീടുകളുണ്ട്. അതുപോലെതന്നെ പഠനമുറിയുണ്ട്, റിപ്പെയറുണ്ട്, ഇതിന്റെയൊക്കെ ഭാഗമായി 200 കോടി രൂപ നമ്മുടെ

ഡിപ്പാർട്ട്മെന്റിലുണ്ട്. അതിൽ വലിയ പ്രാധാന്യം കൊടുക്കുന്ന ഒരു പുതിയ പദ്ധതിയാണ് പഠനമുറി. കേന്ദ്രഗവൺമെന്റ് തന്നെ അഭിനന്ദിച്ച ഒന്നാണത്. പേരിന് വീടുണ്ടാകും, പക്ഷേ പഠിക്കാനാഗ്രഹിക്കുന്ന കുട്ടിക്ക് പഠിക്കാനുള്ള ഒരു സംവിധാനം അവിടെയുണ്ടാകില്ല. അങ്ങനെയുള്ള പട്ടികജാതിയിൽപ്പെട്ട കുടുംബങ്ങൾക്ക് വീടിനോടനുബന്ധിച്ച് ഒരു പഠനമുറിയും പട്ടികവർഗ്ഗ വിഭാഗക്കാർക്ക് ഊർ അടിസ്ഥാനത്തിൽ കമ്മ്യൂണിറ്റി പഠനമുറിയും നിർമ്മിക്കുകയാണ് പദ്ധതി ലക്ഷ്യം. അതിൽ 7500 പഠനമുറി നിർമ്മാണം പൂർത്തിയായി. അത് 10000-ലേക്ക് എത്താൻപോകുകയാണ്. ഞാൻ കേന്ദ്ര ഗവൺമെന്റിൽനിന്നും കുറച്ച് തുക ചോദിച്ചിരുന്നു. കേന്ദ്രഗവൺമെന്റ് ഈ പദ്ധതിയെ അഭിനന്ദിക്കുകയും ഇന്ത്യാരാജ്യത്ത് മുഴുവൻ ഈ പദ്ധതി നടപ്പിലാക്കേണ്ടതാണെന്നുകൂടി സൂചിപ്പിക്കുകയും ചെയ്തു. അപ്പോൾ നമുക്ക് ഈ പ്രശ്നം ഈ രൂപത്തിൽ പരിഹരിക്കാൻ സാധിക്കും. രണ്ടാമത്തെ പ്രശ്നം സ്ഥലവുമില്ല വീടുമില്ലാത്തവരുടേതാണ്. അങ്ങനെ വരുന്ന 54559 പേർ ലൈഫ് മിഷന്റെ കണക്കുപ്രകാരമുണ്ട്. അതിനായി ഇപ്പോൾ 185 കോടി രൂപ നമ്മുടെ ബഡ്ജറ്റിലുണ്ട്. ബാക്കി ലൈഫിലേക്ക് മാറ്റാനാണ് ഉദ്ദേശിക്കുന്നത്. അപ്പോൾ ഈ രൂപത്തിൽ സ്ഥലമുണ്ടായിട്ടും വീടില്ലാത്തവരുടെ പ്രശ്നവും

സ്ഥലവുമില്ല വീടുമില്ലാത്തവരുടെ പ്രശ്നവും പരിഹരിക്കുന്നതിന് ലൈഫുമായി ബന്ധപ്പെട്ടുകൊണ്ട് യുദ്ധകാലാടിസ്ഥാനത്തിലുള്ള നടപടിയാണ് ഇപ്പോൾ സ്വീകരിച്ചിട്ടുള്ളത്. ഇതാണ് ബഹുമാനപ്പെട്ട മെമ്പറുടെ ശ്രദ്ധക്ഷണിക്കലുമായി ബന്ധപ്പെട്ടുകൊണ്ട് ചുരുക്കി സൂചിപ്പിക്കാനുള്ളത്.

ശ്രീ. ബി. സത്യൻ: സർ, ലൈഫിന്റെ മാനദണ്ഡങ്ങളിൽ ഇളവ് വരുത്തിയേ പറ്റൂ. അതിന് ഒരു തീരുമാനമുണ്ടാകണം. രണ്ടാമതായി പ്ലാൻ ഫണ്ടിൽ കട്ട് ഷോർട്ട് വരുമെന്ന് പറയുന്നു. പ്ലാൻ വിഹിതം കുറയ്ക്കാൻ സാധ്യതയുണ്ടോയെന്നറിയില്ല. അങ്ങനെ വന്നുകഴിഞ്ഞാൽ ഇത് പ്രയാസത്തിലേക്ക് വീണ്ടും പോകും. അപ്പോൾ അതുകൊണ്ടുതന്നെ രണ്ട് വർഷംകൊണ്ട് ഈ പറയുന്ന പ്രകാരം വീട് പുനരുദ്ധാരണവും വീട് പൂർത്തീകരണവും കൂടി നടത്താനുള്ള ഒരു പ്രത്യേക പദ്ധതി കൂടി പട്ടികജാതി-പട്ടികവർഗ്ഗ വികസന വകുപ്പിന് പ്രത്യേകമായി ലൈഫിനോടൊപ്പം ചേർത്ത് ബഹുമാനപ്പെട്ട മുഖ്യമന്ത്രിയുടെകൂടി സഹായത്തോടുകൂടി ആവിഷ്കരിക്കാനാകുമോ എന്ന് പറയാമോ?

ശ്രീ. എ. കെ. ബാലൻ: സർ, മാനദണ്ഡങ്ങളിൽ ഇളവ് വരുത്തി ഉത്തരവായിട്ടുണ്ട്. ശ്രീ. ബി. സത്യൻ അത് കണ്ടിട്ടുണ്ടാവില്ല. നേരത്തെ

സൂചിപ്പിച്ചത് വളരെ ഗുരുതരമായിട്ടുള്ള ഒരു പ്രശ്നമാണ്. മൂപ്പത് ശതമാനത്തോളം കട്ട് ഷോർട്ട് വന്നുകഴിഞ്ഞാൽ ഇതിനെ എങ്ങനെ ബാധിക്കും എന്നതിനെ സംബന്ധിച്ച് ഗവൺമെന്റ് വളരെ ഗൗരവത്തിൽ പരിശോധിക്കുന്നതായിരിക്കും.

ശ്രീ. വി. ഡി. സതീശൻ: സർ, അങ്ങ് ഇവിടെ ഞെട്ടിപ്പിക്കുന്ന കണക്കുകളാണ് സൂചിപ്പിച്ചത്. സാധാരണ ഗതിയിൽ പട്ടികജാതി- പട്ടികവർഗ്ഗ വകുപ്പ് എല്ലാ വർഷവും നിർമ്മിച്ചുകൊടുക്കുന്ന വീടുകളുടെ കണക്കുണ്ട്. അതിനൊരു സ്വാഭാവികമായ വർദ്ധനവുണ്ട്. അതിന്റെ മൂന്നിലൊന്നുപോലും ലൈഫ് മിഷനിൽ ചേർന്നതോടുകൂടി ചെയ്യാൻ സാധിക്കുന്നില്ല. എന്റെ ഒരു സംശയം നേരത്തെ നിർമ്മിച്ചിരുന്നതുപോലെ ഈ വീടുകൾ പട്ടികജാതി- പട്ടികവർഗ്ഗ വികസന വകുപ്പുകൾ തന്നെ നിർമ്മിക്കുകയും അതേ അവസരത്തിൽ എത്ര വീടുകൾ പൂർത്തിയാക്കി എന്ന് ലൈഫ് പദ്ധതിയിൽ കണക്ക് പറയുമ്പോൾ അതുകൂടി കൊടുത്താൽ പോരേ? നിങ്ങൾ ചെയ്തില്ലെങ്കിലും കഴിഞ്ഞ മൂന്ന് വർഷക്കാലം ഗുരുതരമായ രീതിയിൽ നമുക്ക് വീടുകൾ നിർമ്മിക്കാൻ കഴിയാത്ത അവസ്ഥ വന്നിട്ടുണ്ട്. ഇപ്പോഴാണ് ഈ നിബന്ധനകളിൽപ്പോലും മാറ്റമുണ്ടായിരിക്കുന്നത്. എങ്കിൽപ്പോലും സാധാരണ പട്ടികജാതി- പട്ടികവർഗ്ഗ വകുപ്പ് എല്ലാ വർഷവും നിർമ്മിക്കുന്ന വീടുകളുടെ

അടുത്തുപോലും എത്താൻ പറ്റാത്ത ഗുരുതരമായ ഒരു സ്ഥിതി വിശേഷം കഴിഞ്ഞ മൂന്ന് വർഷമായി നിലനിൽക്കുന്നു എന്നത് ശരിയല്ലേ?

ശ്രീ. എ. കെ. ബാലൻ: സർ, ബഹുമാനപ്പെട്ട വി. ഡി. സതീശൻ ഇവിടെ പറഞ്ഞത് വസ്തുതാപരമല്ല. ആദ്യത്തെ വർഷം, ലൈഫ് മിഷന്റെ ഒന്നാംഘട്ടത്തിൽതന്നെ 23801 വീടുകൾ ഡിപ്പാർട്ടുമെന്റ് സ്വന്തമായിട്ടാണ് എടുത്തത്. അതിന്റെ സ്പിൽ ഓവർ 75% കഴിഞ്ഞു. പട്ടികവർഗ്ഗത്തിന്റേത് 6709 വീടുകൾ ലൈഫിൽപ്പെടാതെതന്നെ എടുത്തു. ഈ വർഷം ലൈഫിൽ എടുത്ത വീടുകളാണ് ഞാൻ പറഞ്ഞത്. അത് കഴിഞ്ഞാലും നല്ലൊരു വിഭാഗത്തിന് വീട് കിട്ടാതെയുണ്ട്. വീടുനിർമ്മാണവുമായി ബന്ധപ്പെട്ട് സമഗ്രമായ പദ്ധതി വരുമ്പോൾ ഓരോ വകുപ്പുകളും പ്രത്യേകം പ്രത്യേകം സ്കീമുകളുമായി മുന്നോട്ട് പോയാൽ അത് ശരിയാകില്ല. മാത്രമല്ല പ്രളയവുമായി ബന്ധപ്പെട്ടുകൊണ്ടുള്ള നവകേരള സൃഷ്ടിയുടെ ഭാഗമായി ഇതിനെ ക്ലബ്ബ് ചെയ്യുന്നതായിരിക്കും ഏറ്റവും നല്ലത്. കാരണം ഉദാഹരണത്തിന് 400 കോടി രൂപയാണ് നമുക്കുള്ളത്. എന്നാൽ യഥാർത്ഥത്തിൽ 1600 കോടി രൂപ വേണം. അപ്പോൾ ലൈഫ് മിഷനിൽ ഉൾപ്പെടുത്തിയാലേ നമുക്ക് അത് കിട്ടുകയുള്ളൂ. പട്ടികജാതി-പട്ടികവർഗ്ഗ വകുപ്പാണ് ഇത് ചെയ്യാൻ പോകുന്നതെങ്കിൽ

എത്രയോ കാലം കഴിഞ്ഞാലും ഈ ടാർജ്ജ് പൂർത്തീകരിക്കാൻ സാധിക്കില്ല.

(2) റീബിൽഡ് കേരള ഇനിഷ്യേറ്റീവ്

ശ്രീ. പി. കെ. ബഷീർ: സർ, ബഹുമാനപ്പെട്ട മുഖ്യമന്ത്രി

ഇവിടെയുണ്ടാകുമെന്നാണ് ഞാൻ കരുതിയിരുന്നത്. പക്ഷേ, അദ്ദേഹം പോയി.

മി. സ്പീക്കർ: ബഹുമാനപ്പെട്ട മുഖ്യമന്ത്രി ഒരാളെ ചുമതലപ്പെടുത്തിയിട്ടുണ്ട്.

ശ്രീ. പി. കെ. ബഷീർ: സർ, അതൊക്കെ ശരിയാണ്. ഇടതുപക്ഷ

ജനാധിപത്യ മുന്നണി എപ്പോഴും റീബിൽഡ് കേരള എന്ന്

പറഞ്ഞുകൊണ്ടിരിക്കുകയാണ്. റീ-ബിൽഡ് കേരള ഇനിഷ്യേറ്റീവ് പദ്ധതിയുടെ

പ്രവർത്തനം എവിടെയെത്തിയെന്നും ആ പ്രവർത്തനത്തിന്റെ കാലതാമസവും

അത് ത്വരിതപ്പെടുത്തുന്നതിന്റെ ആവശ്യകതയും സംബന്ധിച്ചാണ് ഞാൻ ഈ

ശ്രദ്ധക്ഷണിക്കൽ ഇവിടെ അവതരിപ്പിക്കുന്നത്. പിന്നറായി വിജയൻ

സർക്കാരിന്റെ 2016 മേയ് 24 മുതൽ 2019 മേയ് 23 വരെയുള്ള പ്രോഗ്രസ്സ്

റിപ്പോർട്ടിലെ പേജ് 167-ൽ ഒരു ഖണ്ഡികയിൽ പറയുന്നുണ്ട് 'ചുവപ്പ്

നാടുകളിൽ കുരുങ്ങാതെ വേഗംതന്നെ പുനരധിവാസ പ്രവൃത്തികൾ

പൂർത്തീകരിക്കുക' എന്ന ലക്ഷ്യത്തോടുള്ള സംവിധാനമാണ് സർക്കാർ മുന്നോട്ട്

വെച്ചിട്ടുള്ളത്, അതിന്റെ ഭാഗമാണ് കേരള പുനർനിർമ്മാണ പദ്ധതി. അതാണ്

റീബിൽഡ് കേരള പദ്ധതിയെന്ന് പറയുന്നത്. ടി പദ്ധതിയുടെ പ്രവർത്തനം ഇപ്പോൾ എവിടെ വരെ എത്തി? 2018 ജൂലൈ, ആഗസ്റ്റ് മാസത്തിലുമുണ്ടായ പ്രളയം നമ്മളെയെല്ലാം നടുക്കി. അപ്പോൾ നമുക്ക് കേരളത്തെ പുനർനിർമ്മിക്കണം. അത് നല്ല കാര്യമാണ്. ഈ പുനർനിർമ്മാണത്തിനുവേണ്ടി സർക്കാർ റീബിൽഡ് കേരള ഇനിഷ്യേറ്റീവ് എന്നൊരു പദ്ധതിക്ക് രൂപം കൊടുത്തു. അതിനൊരു ബോർഡുണ്ടാക്കി. അതിന്റെ പ്രവർത്തനം എവിടെയെത്തിയെന്നുള്ളത് സംബന്ധിച്ച് ഈ ഗവൺമെന്റ് ഒരു ആത്മപരിശോധന നടത്തണമെന്നാണ് എനിക്ക് പറയാനുള്ളത്. ആദ്യ ഘട്ടത്തിൽ വേൾഡ് ബാങ്ക് നമുക്ക് 1750 കോടി രൂപ തരുമെന്ന് പറഞ്ഞു, ജർമനിയുടെ വക 1400 കോടി രൂപയും കിട്ടുമെന്ന് പറഞ്ഞു. ഇതിന്റെ ചർച്ചകളും കാര്യങ്ങളും ഒൻപത് മാസം മുമ്പ് നടന്നു. ഈ ഒൻപത് മാസം മുമ്പ് ചർച്ച നടന്നപ്പോൾ അതിൽ എവിടെയൊക്കെയാണ് റോഡുകൾ പുനർനിർമ്മിക്കേണ്ടത്, എവിടെയൊക്കെയാണ് പദ്ധതി പ്രവർത്തനങ്ങൾ നടത്തേണ്ടത്, മറ്റ് ഡിപ്പാർട്ടുമെന്റുകളിൽ എവിടെയൊക്കെയാണ് ചെയ്യേണ്ടതെന്നുള്ള പഠനവും കാര്യങ്ങളും നടത്തി. ചർച്ച നടത്തിയപ്പോൾ ആദ്യ ഘട്ടത്തിൽ 31,000 കോടി രൂപയാണ്

കേരളത്തെ പുനർനിർമ്മിക്കാൻ ആവശ്യമുള്ളതെന്ന് പറഞ്ഞു. അതിൽ കാറ്റഗറി ബെയ്സായി സർക്കാർ സമീപനം സ്വീകരിച്ചെന്ന് പറയുന്നു. ഇവിടെ ബഡ്ജറ്റ് പ്രഖ്യാപനത്തിൽ 1000 കോടി രൂപ ഗ്രാമീണ റോഡുകൾ പുനർനിർമ്മിക്കാൻ കൊടുക്കുമെന്ന് ബഹുമാനപ്പെട്ട മന്ത്രി പറഞ്ഞു. അങ്ങനെ റീബിൽഡ് കേരള, കിഫ്ബി ഇങ്ങനെ ഒരുപാട് പദ്ധതികളിവിടെ പറഞ്ഞു. ഇവിടെയുള്ള ഒരു വിഷയമെന്നാണെന്നുവെച്ചാൽ, റീ-ബിൽഡ് കേരളയ്ക്ക് ഇപ്പോൾ (13.08.2019-ൽ) ഒരു ജി.ഒ. ഇറക്കിയിട്ടുണ്ട്. 09.11.2018-ലെ ഒരു ജി.ഒ. 23.05.2019-ലെ ഒരു ജി.ഒ., 06.07.2019-ലെ ഒരു ജി.ഒ. ഇതിൽ പറയുന്നു പൊതുമരാമത്ത് വകുപ്പിന് 300 കോടി രൂപ, എൽ.എസ്.ജി.ഡി.-ക്ക് കാറ്റഗറി (എ) വിഭാഗത്തിൽ ഉൾപ്പെടുന്നതുകൊണ്ട് 315 കോടി രൂപ, റോഡുകളുടെ പുനർനിർമ്മാണത്തിന് കാറ്റഗറി (ബി), (സി) യിൽ 173 കോടി രൂപ. ഗതാഗത വകുപ്പ്, ഫിഷറീസ് വകുപ്പ്, വനം വകുപ്പ് തുടങ്ങിയവയെ സംബന്ധിച്ച് പറയുന്നു. ഇതിൽ വനം വകുപ്പിന് 130 കോടി രൂപയുണ്ട്. നേരെമറിച്ച് ഇറിഗേഷൻ ഡിപ്പാർട്ട്മെന്റിന് ഒരൊറ്റ രൂപപോലും അതിൽ പറഞ്ഞിട്ടില്ല. ഇത് ജലവിഭവ വകുപ്പുമന്ത്രി ശ്രീ. കെ. കൃഷ്ണൻകുട്ടി മനസ്സിലാക്കണം. നിങ്ങളുടെ ഡിപ്പാർട്ട്മെന്റിന് ആദ്യഘട്ടത്തിൽ

പുനർനിർമ്മാണ പദ്ധതിക്ക് രൂപയില്ല. ഞാൻ ഓഫീസുകളിലൊക്കെ ഒന്ന് കയറിയിറങ്ങി. മൂന്ന് ആഴ്ചയായിട്ട് എനിക്ക് ഇതുതന്നെയാണ് പണി. 1000 കോടി രൂപ പഞ്ചായത്തിന്റെ ഗ്രാമീണ റോഡുകൾ നന്നാക്കാൻ കൊടുക്കുമെന്ന് നമ്മുടെ പഞ്ചായത്ത് വകുപ്പുമന്ത്രി പറഞ്ഞു. എവിടെയെങ്കിലും ആ പദ്ധതി നടന്നോ? ശ്രീ. ഇ. പി. ജയരാജൻ മന്ത്രിയാണല്ലോ ഇതിന് മറുപടി പറയാൻ പോകുന്നത്. ഇതിൽ ഏറ്റവും വലിയ വിരോധാഭാസമെന്നത്, സംസ്ഥാനത്തെ ഒൻപത് ജില്ലകളിൽ ഗ്രാമീണ റോഡുകളുടെ സർവ്വേ പ്രവർത്തനങ്ങൾ നടന്നിട്ടില്ല. അതിന് ബന്ധപ്പെട്ട ഓഫീസിൽ പോയപ്പോൾ എന്താണ് പറയുന്നത്, മൂന്ന് മീറ്റിംഗ് കൂടി. ശ്രീ. എം. ഉമ്മറിന്റെയും അതുപോലെ ശ്രീ. കെ. സി. ജോസഫിന്റെയും ഒക്കെ ചോദ്യത്തിന് മറുപടിയുണ്ട്. അതുകൊണ്ട് പുനർനിർമ്മാണ പദ്ധതികൾ യുദ്ധകാലടിസ്ഥാനത്തിൽ രൂപപ്പെടുത്തുന്നതിനും ഏകോപിപ്പി- ക്കുന്നതിനുമാണ് റീബിൽഡ് പദ്ധതി പറയുന്നത്. ഞാൻ ഇന്നലെ അന്വേഷിച്ചപ്പോൾ ഗ്രാമീണ റോഡുകൾക്കുവേണ്ടി പഞ്ചായത്തുകൾ തീരുമാനമെടുത്തുകൊടുത്തു, അത് ജില്ലയിലെ പ്ലാനിംഗ് ബോർഡ് അംഗീകരിച്ചു. ഇവിടെ ഏതെങ്കിലും പഞ്ചായത്തുകൾക്ക് ഫണ്ട് കൊടുത്തോ? കൊടുത്തില്ല.

പത്തനംതിട്ട, ഇടുക്കി, വയനാട് എന്നീ ജില്ലകൾക്ക് മാത്രമായി ഒരു കൺസെന്റ് വച്ചിട്ടുണ്ട്. അതിന് ആദ്യ ഘട്ടത്തിൽ രൂപം കൊടുക്കാൻ തീരുമാനിച്ചു. ഏറ്റവും അധികം പ്രളയമുണ്ടായത് ഞങ്ങളുടെ ജില്ലയിലല്ലേ. 2018-ൽ പ്രളയമുണ്ടായിട്ട് ഏറ്റവും അധികം ദുരിതമനുഭവിച്ച മണ്ഡലമാണ് എന്റേത്. ബഹുമാനപ്പെട്ട സ്പീക്കറുടെ മണ്ഡലം. അങ്ങനെ എത്ര മണ്ഡലങ്ങളുണ്ട്. സംസ്ഥാനത്തിന്റെ എല്ലാ ഭാഗത്തുമുണ്ട്. വേൾഡ് ബാങ്കിന്റെയും അതുപോലെതന്നെ ജർമനിയുടേയും പണം നിങ്ങൾക്ക് കിട്ടുമെന്ന് അറിഞ്ഞിരുന്നു. അതൊക്കെ എവിടെപോയി? ബഹുമാനപ്പെട്ട മന്ത്രി മനസ്സിലാക്കണം. ഏതായാലും ഇന്ന് 11 മണിക്ക് റീബിൽഡ് കേരള ഇനിഷ്യേറ്റീവുമായി ബന്ധപ്പെട്ട് മന്ത്രിമാരുടെ മീറ്റിംഗ് കൂടുന്നുണ്ടല്ലോ. അവിടെ നിങ്ങൾ ചോദിക്കണം. ഇപ്പോൾ എന്താ പറയുന്നതെന്ന് അറിയാമോ, അവിടെ ആവശ്യമായ സ്റ്റാഫില്ലെന്ന്. ഞാൻ ചോദിക്കട്ടേ, കേരളത്തിലെ എല്ലാ പഞ്ചായത്തുകളിലും ഒരു എഞ്ചിനീയറും ഒരു അസിസ്റ്റന്റ് എഞ്ചിനീയറും ഇല്ലേ? എന്തുകൊണ്ടാണ് ആവശ്യമായ സ്റ്റാഫ് ഇല്ലാത്തത്? ഇനി ആരെയാണ് നിങ്ങൾ ഏൽപ്പിക്കാൻ പോകുന്നത്? 85,000-90,000 രൂപ മാസ വാടകയും 1,80,000 രൂപയുമൊക്കെ കൊടുത്ത് ബിൽഡിംഗ് എടുത്ത് കുറച്ച് ആൾക്കാരെ

അവിടെ ഇരുത്തി. അതിൽ ഏറ്റവും വലിയൊരു വിരോധാഭാസമെന്താണെന്നോ? ഇതിലൊരു മറുപടിയുണ്ട്. ഇതിൽ പുനർനിർമ്മാണത്തിന്റെ ഭാഗമായി വേൾഡ് ബാങ്കിൽനിന്നും ഫ്രഞ്ച് ഡെവലപ്മെന്റ് ഏജൻസിയിൽനിന്നും യുണൈറ്റഡ് നേഷൻസ് ഡെവലപ്മെന്റ് പ്രോഗ്രാമിൽനിന്നും റൂറൽ ഇൻഫ്രാസ്ട്രക്ചർ ഡെവലപ്മെന്റിൽ (ആർ.ഐ.ഡി.)-ൽ നിന്നും ആൾക്കാർ വരുമ്പോൾ അവർക്കൊക്കെ ഇരിക്കാൻ ഏതെങ്കിലും ഓഫീസിലോ അല്ലെങ്കിൽ ഹോട്ടലിലോ ഏർപ്പാടാക്കിയാൽ പോരേ, അതിനായിട്ട് ഒരു ഓഫീസ് ഉണ്ടാക്കേണ്ട കാര്യമുണ്ടോ. അതും ഒരു പ്രാവശ്യമല്ലേ വരികയുള്ളൂ. അതിനെന്തിനാണ് ഇത്രയും അധികം സാമ്പത്തിക ബാധ്യത. റീബിൽഡ് കേരളയിൽ അതമാത്രമാണ് നടക്കുന്നത്. ഇപ്പോൾ നടക്കുന്നത് പുനർനിർമ്മാണമാണോ? അല്ല. എന്റെ ബഹുമാന്യനായ മന്ത്രിമാരും അപ്പുറത്തിരിക്കുന്ന നിയമസഭാ സാമാജികരും ഇപ്പുറത്തിരിക്കുന്നവരും മനസ്സിലാക്കണം, പുനർനിർമ്മാണ പ്രവർത്തികൾക്കല്ല പണം പോകുന്നത് പുതിയതായി ഉണ്ടാക്കുന്ന റോഡുകൾക്കാണ്. ഗ്രാമീണ മേഖലയിൽ റോഡ് പോകില്ല, പി.ഡബ്ല്യൂ.ഡി. റോഡിന് കാൾ കൊടുക്കൂലോ. പതിനഞ്ച് കൊല്ലത്തോളം കേടുവരാതിരിക്കാനുള്ള ഒരു പ്ലാനും കാര്യങ്ങളുമാണ്

നിങ്ങൾ ഇപ്പോൾ പറയുന്നത്. ഇനിയൊന്നുകൂടി പറയാം, ഇതിന്റെ നടപടിക്രമം പൂർത്തിയാക്കാൻ ഇവിടെ കൊടുത്തൊരു മറുപടിയിൽ തന്നെ പറയുന്നുണ്ട്. ശ്രീ. എ. കെ. ബാലൻ എന്നേക്കാളും അനുഭവസമ്പത്തും പരിചയവുമുള്ള ഒരു മന്ത്രിയാണല്ലോ. ഇതിൽ അതൊക്കെ പറയുന്നുണ്ട്. ഇതൊക്കെ കിട്ടിയാലും ഇതിന്റെ നിർമ്മാണ പ്രവർത്തനം തുടങ്ങാൻ മേയ്, ജൂൺ മാസമാകുമെന്നാണ് പറയുന്നത്. ഞാൻ ചോദിക്കട്ടേ, ഒരു പദ്ധതിയുണ്ടാക്കി, പണം കിട്ടും, നമുക്ക് കിഫ്ബി പോലെ ചെയ്തുകൂടെ. പണം വരുന്നതിനുമുമ്പ് എ.എസ്. കൊടുത്തുകൂടെ. ഈ പണം നിങ്ങൾക്ക് ഉറപ്പാണല്ലോ. പണി കഴിഞ്ഞിട്ട് ഒരു കൊല്ലം കഴിഞ്ഞല്ലോ പണം കൊടുക്കേണ്ടതായുള്ളൂ. എന്തുകൊണ്ട് നിങ്ങൾക്ക് എ. എസ്. ടി. എസ്. കൊടുത്തുകൂടാ? എന്തുകൊണ്ട് നിങ്ങൾക്ക് വർക്ക് അറേയ്ഞ്ച് ചെയ്തുകൂടാ? എവിടെയ്ക്കാണ് നിങ്ങളുടെ പോക്ക്.

മി. സ്പീക്കർ: പ്ലീസ് പ്ലീസ്.. അങ്ങ് ചർച്ചയാണെന്നുള്ള ധാരണയിലാണ് സംസാരിക്കുന്നത്. ഇത് ചർച്ചയല്ല.

ശ്രീ. പി. കെ. ബഷീർ: സർ, ഇത് ഒരു ഗൗരവമായ വിഷയമാണ്. ഇത് ചർച്ചയല്ല. നിങ്ങൾ കറേ മീറ്റിംഗ് കൂടിയിട്ട് കാര്യമുണ്ടോ. നിങ്ങൾ

വകുപ്പുമന്ത്രിമാർ ബഹുമാനപ്പെട്ട മുഖ്യമന്ത്രിയോട് കാര്യങ്ങൾ വെട്ടിത്തുറന്ന് പറയണം. ഞാൻ ജില്ലാ വികസന സമിതിയിലുണ്ട്. റീ-ബിൽഡ് കേരളയിൽ ഏതെങ്കിലും പദ്ധതി തുടങ്ങാനുള്ള എന്തെങ്കിലും നടപടി പൊതുമരാമത്ത് വകുപ്പിൽനിന്നും ഉണ്ടായിട്ടുണ്ടോയെന്ന് അങ്ങയുടെ പ്രതിനിധികളടക്കമുള്ള ജില്ലാ വികസന സമിതിയിൽ ഞാൻ ചോദിച്ചു. അവർ ഇല്ലായെന്ന് പറഞ്ഞു. ഇറിഗേഷൻ ഡിപ്പാർട്ടുമെന്റിനോട് ചോദിച്ചു. ഒരു പദ്ധതിയുമില്ലായെന്ന് അവരും പറഞ്ഞു. കേരളത്തിലെ ഒരു ജില്ലയിലും ഏതെങ്കിലുമൊരു പദ്ധതി റീബിൽഡ് കേരള വഴി നടപ്പാക്കിയെന്ന് പറയാൻ ഈ മന്ത്രിസഭയ്ക്കോ മന്ത്രിക്കോ കഴിയുമോ എന്നുള്ളതാണ് എനിക്ക് പറയാനുള്ളത്.

മി. സ്പീക്കർ: യെസ് യെസ് സമയമായി. അങ്ങ് വളരെ ഗൗരവത്തോടുകൂടി ശ്രദ്ധയിൽകൊണ്ടുവന്നു.

ശ്രീ. പി. കെ. ബഷീർ: സർ, അതുകൊണ്ടുതന്നെ ഇതിൽ ഒരു പദ്ധതിയും നടക്കില്ല. പ്രളയം കഴിഞ്ഞിട്ട് രണ്ട് വർഷമായി. ഓരോ വകുപ്പിനും പൈസ കൊടുത്തു. ഇപ്പോൾ രണ്ട് പ്രളയം കഴിഞ്ഞു. എനിക്കറിയാം എന്റെ മണ്ഡലത്തിൽ ഒന്നും നടന്നില്ല.

മി. സ്പീക്കർ: സമയം കഴിഞ്ഞു. ശ്രീ. പി. കെ. ബഷീർ

ശ്രീ. പി. കെ. ബഷീർ: സർ, ഇപ്പോൾ രണ്ടാമത്തെ പ്രളയമുണ്ടായി.

അതിൽ മലപ്പുറം ജില്ലയിലെ ഏറനാടും കൊണ്ടോട്ടിയിലുമൊക്കെ ഒരപാട് നാശനഷ്ടമുണ്ടായി. ഇനി വേറെയാന്നംകൂടിയുണ്ട്. റീബിൽഡ് കേരളയിൽ നിങ്ങൾ ഉൾപ്പെടുത്തിയ റോഡുകൾ ഗതാഗത യോഗ്യമല്ലാതായിരിക്കുകയാണ്. മേയ്, ജൂൺ മാസം പണിതുടങ്ങാമെന്ന് പറഞ്ഞാൽ അടുത്ത ഇടവപ്പാതി കഴിഞ്ഞാൽ വീണ്ടും മഴക്കാലം തുടങ്ങും. ഈ റോഡുകൾ വീണ്ടും കേടാകും. ഇത് താൽകാലികമായി നന്നാക്കാൻ എന്തെങ്കിലും നടപടിയുണ്ടോ? മൂന്ന് ഉന്നതതല യോഗം ബഹുമാനപ്പെട്ട മുഖ്യമന്ത്രിയുടെ അധ്യക്ഷതയിൽ ചേർന്നിട്ട് എന്തെങ്കിലും പ്രയോജനമുണ്ടായോ; അതുകൊണ്ട് റീ-ബിൽഡ് കേരള പദ്ധതി നടപ്പിലാക്കണമെന്നതാണ് എന്റെ ആവശ്യം.

മുഖ്യമന്ത്രിക്കുവേണ്ടി വ്യവസായവും സ്പോർട്സും യുവജനകാര്യവും വകുപ്പുമന്ത്രി (ശ്രീ. ഇ. പി. ജയരാജൻ): സർ, ശ്രീ. പി. കെ. ബഷീർ ഒരപാട് കാര്യങ്ങൾ പറഞ്ഞു, അദ്ദേഹം ഗവൺമെന്റിന്റെ ശ്രദ്ധക്ഷണിക്കൽ വിഷയത്തിലല്ല ഊന്നി നിന്ന് പറഞ്ഞത്. അദ്ദേഹത്തിന് തോന്നിയ കുറേ കാര്യങ്ങൾ അവതരിപ്പിച്ചെന്നേയുള്ളൂ.

പ്രളയ ദുരിതാശ്വാസ പ്രവർത്തനത്തിന്റെ ഭാഗമായി ഭാഗികമായും

പൂർണ്ണമായും തകർന്ന വീടുകളുടെ പുനർനിർമ്മാണത്തിന് നൽകുന്ന സാമ്പത്തിക സഹായം, തകർന്ന റോഡുകളുടെ പുനർനിർമ്മാണം, കാർഷിക മൃഗസംരക്ഷണ മേഖലയിലുണ്ടായിട്ടുള്ള നഷ്ടത്തിന് നൽകുന്ന സഹായം, അടിയന്തര സാമ്പത്തിക സഹായം തുടങ്ങിയവയ്ക്ക് പുറമെയാണ് റീ-ബിൽഡ് കേരള പദ്ധതി. പരിസ്ഥിതി സൗഹാർദ്ദമായ രീതിയിലും ദുരന്തപ്രതിരോധ ശേഷിയുള്ള രീതിയിലും ഏറ്റെടുക്കേണ്ട നിർമ്മാണ പ്രവൃത്തികളാണ് റീബിൽഡ് കേരള എന്ന പദ്ധതിയിൽ ഉൾപ്പെടുത്തിയിട്ടുള്ളത്. ഗതാഗതത്തിന്റെ 70 ശതമാനവും കൈകാര്യം ചെയ്യുന്ന കോർറോഡ് നെറ്റ്വർക്കിനെ കേന്ദ്രീകരിച്ചായിരിക്കും റീബിൽഡ് കേരളയുടെ ഇടപെടൽ. ഇത്തരം റോഡുകൾ റിപ്പെയർ ചെയ്യുന്നതിന് പകരം സമഗ്രമായി പുനർനിർമ്മിക്കാനാണ് ലക്ഷ്യമിടുന്നത്. ഇതിനെ സംബന്ധിച്ച് വിശദമായി സർവ്വേകൾ നടത്തി വെള്ളം വാർന്നുപോകാൻ കഴിയുന്ന സജ്ജീകരണങ്ങൾ ഏർപ്പെടുത്തി പുതിയ സാങ്കേതിക വിദ്യകൾ ഉപയോഗിച്ച് ദീർഘകാലം നീണ്ടുനിൽക്കുന്ന വിധത്തിലാണ് പുനർനിർമ്മാണം നടത്താൻ ലക്ഷ്യമിടുന്നത്. പ്രളയാനന്തരം നടത്തിയ PDNA (Post-Disaster Needs Assessment)

റിപ്പോർട്ട് പ്രകാരം ഏകദേശം 31,000 കോടി രൂപയാണ് പ്രളയാനന്തര പുനർനിർമ്മാണ പ്രവർത്തനങ്ങൾക്ക് ആവശ്യമായി വരുന്നത്. ഇതിനായി, 2019 ജൂലൈ 15-ന് ഒരു വികസന പങ്കാളി സംഗമം (Development Partners' Conclave) സംഘടിപ്പിച്ചു. പ്രസ്തുത സംഗമത്തിൽ ലോക ബാങ്ക് സംസ്ഥാനത്തിന്റെ വികസനത്തിൽ പങ്കാളികളാകാമെന്ന് പ്രഖ്യാപിക്കുകയും ചെയ്തു. കേരള പുനർനിർമ്മാണ പദ്ധതികൾക്കായി ലോക ബാങ്കിൽ നിന്ന് സംസ്ഥാന വിഹിതം ഉൾപ്പെടെ 5,137.34 കോടി രൂപയുടെ വികസന വായ്പ, ജർമ്മൻ ബാങ്കായിട്ടുള്ള KfW-യിൽ നിന്ന് സംസ്ഥാന വിഹിതം ഉൾപ്പെടെ 1,458 കോടി രൂപയുടെ വായ്പ എന്നിവയെ സംബന്ധിച്ച ധാരണാപത്രം ഒപ്പിടുന്നതിന് സർക്കാർ അനുമതി നൽകി. ആ വാർത്ത ഇന്നത്തെ പത്രത്തിൽ വരികയും ചെയ്തു. ലോക ബാങ്ക് വായ്പയുടെ ആദ്യ ഗഡുവായിട്ടുള്ള 1,779.58 കോടി രൂപ ലഭിച്ചിട്ടുണ്ട്. അടുത്ത ഗഡു ലഭിക്കുന്നതിനുള്ള പ്രവർത്തനങ്ങൾ നടന്നുവരികയാണ്. വിവിധ വകുപ്പുകൾ റീബിൽഡ് കേരള ഇനിഷ്യേറ്റീവിന്

മുന്യാകെ സമർപ്പിച്ച പദ്ധതികൾ RKI ഇംപ്ലിമെന്റേഷൻ കമ്മിറ്റിയും ഉന്നതാധികാര സമിതിയും പരിഗണിച്ചു. പൊതുമരാമത്ത്, തദ്ദേശസ്വയംഭരണം, ഗതാഗതം, വനം, മത്സ്യബന്ധനം എന്നീ വകുപ്പുകളുടെ 951.6 കോടിയുടെ രൂപ പദ്ധതികൾ തത്വത്തിൽ അംഗീകരിച്ചുകൊണ്ട് സർക്കാർ ഉത്തരവായിട്ടുണ്ട്. ഈ പദ്ധതികളെല്ലാം നിർവ്വഹണ ഘട്ടത്തിലേയ്ക്ക് കടക്കുകയാണ്. അതിജീവന ക്ഷമത ഉറപ്പാക്കുന്ന തരത്തിൽ റോഡുകൾ പുനർനിർമ്മിക്കുന്നതിനായി ആദ്യഘട്ടത്തിൽ ഉൾപ്പെടുത്തിയിട്ടുള്ള റോഡുകളിൽ മലപ്പുറം ജില്ലയിലെ പെരുമ്പിലാവ്-നിലമ്പൂർ റോഡ് 24.4 കി.മി., കൊയിലാണ്ടി -എടവണ്ണ റോഡ് 32.5 കി.മി. എന്നിവ ഉൾപ്പെടുന്നു. പരമ്പരാഗത രീതിയിലുള്ള നിർമ്മാണ പ്രവർത്തനങ്ങൾക്ക് പകരം നവീന പ്രവർത്തന മാതൃകകളും ഉന്നത സാങ്കേതിക നിലവാരം പുലർത്തുന്ന നിർമ്മാണ രീതികളും അവലംബിച്ചുകൊണ്ട് മുന്നേറുന്ന RKI ആസൂത്രണത്തിലും നിർവ്വഹണത്തിലും വേഗതയും കാര്യക്ഷമതയും ഉറപ്പാക്കിക്കൊണ്ടുതന്നെ മുന്നോട്ട് പോകുകയാണ്. കേരളത്തിന്റെ സമഗ്ര

വികസനമാണ് RKI ലക്ഷ്യമിടുന്നത്. അതിനനുസരിച്ചുള്ള പ്രവർത്തനങ്ങൾക്ക് അടിത്തറപാകിക്കൊണ്ട് അതിനുള്ള നടപടികൾ സ്വീകരിച്ചുവരികയാണ്. ഇവിടെ എൻബിനീയർമാരെയും ജീവനക്കാരെയും സംബന്ധിച്ചും ഓഫീസിന്റെ കാര്യങ്ങളെക്കുറിച്ചും പറഞ്ഞു. ഇത്തരത്തിലുള്ള വലിയ ഓഫീസുകളും സജ്ജീകരണങ്ങളും ആവശ്യമാണ്. വിദേശ പ്രതിനിധികൾ വരുമ്പോൾ എവിടെയെങ്കിലും കൊണ്ടുപോയി ഇരുത്തി അവരെ പറഞ്ഞയക്കുന്നതല്ല ഇത്തരം പ്രവർത്തനങ്ങളിൽ ഉണ്ടാകേണ്ട മാതൃക. തികച്ചും പ്രവർത്തനക്ഷമതയോടുകൂടിയ ഒരു ഓഫീസ് RKI-യുടെ പ്രവർത്തനങ്ങൾക്ക് അത്യന്താപേക്ഷിതമായിട്ടാണ് കാണുന്നത്. കേരളത്തിന്റെ സമഗ്ര വികസനം ലക്ഷ്യമിട്ടുകൊണ്ടുള്ള ഈ പദ്ധതി അതിവേഗത്തിൽ നടപ്പിലാക്കാനാണ് ഗവൺമെന്റ് ഉദ്ദേശിക്കുന്നത്. അതിനുവേണ്ടിയുള്ള നടപടികൾ ആരംഭിച്ചുകഴിഞ്ഞു.

ശ്രീ. പി. കെ. ബഷീർ: സർ, അങ്ങ് ഉദ്യോഗസ്ഥർ എഴുതി നൽകിയ

മുപാധികൾ പറഞ്ഞു. ഇതിൽ ഞാൻ ചോദിച്ച ഒരു ചോദ്യമുണ്ട്, ഈ പ്രശ്നവിധിയിലെ അവതരിപ്പിച്ചപ്പോൾ റീബിൽഡ് കേരളയിൽ വന്ന പണം, ഈ പദ്ധതികൾ നടപ്പിലാക്കുന്നതിനുള്ള കാലതാമസം, ഇപ്പോൾ നിങ്ങൾക്ക് ലഭിച്ച പണം എന്നിവ ഒരു ഇംപ്ലിമെന്റേഷൻ സ്റ്റേജിൽ വരണമെങ്കിൽ ഒൻപത് മാസമെടുക്കുമെന്ന് 28-05-2019-ൽ സഭയിലും അതുപോലെ ശ്രീ. കെ. സി. ജോസഫിന് 28-10-2019-ൽ കൊടുത്ത മുപാധിയിലും പറയുന്നു, മേയ് മാസമേ ഇത് ആരംഭിക്കൂവെന്ന്. അങ്ങനെ വരുമ്പോൾ, റോഡുകളുടെ നിലവിലുള്ള സ്ഥിതിയേക്കാളും വീണ്ടും മോശമാകും. അതിനാൽ റോഡുകൾ താൽക്കാലികമായി പുനർനിർമ്മിക്കാനുള്ള മുപാധികൾ വേണ്ട; പിന്നെ ഇതിൽ ഏറ്റവും ഗൗരവമായ ഒരു വിഷയംകൂടി പറയാം, വനഭൂമിയോട് ചേർന്നുള്ള സ്വകാര്യ എസ്റ്റേറ്റുകൾ ഏറ്റെടുക്കുന്നതിനുവേണ്ടിയാണ് പുനർനിർമ്മാണ പദ്ധതിയുടെ പണം നീക്കിവെച്ചുകൊണ്ടുള്ള ജി.ഒ. നിങ്ങൾ ഇറക്കിയത്. വനത്തിനുള്ളിലെ, വനമേഖലയുടെ ഭാഗമായ സ്വകാര്യ എസ്റ്റേറ്റുകൾ ഏറ്റെടുക്കാൻ 18.80 കോടി രൂപ റീബിൽഡ് പദ്ധതിയിൽ നീക്കിവെച്ചത് സ്വകാര്യവ്യക്തികളുടെ എസ്റ്റേറ്റ് ഏറ്റെടുക്കാൻവേണ്ടി പൈസ

കൊടുക്കാനാണോ; ഇത് കേരളത്തിന്റെ പുനരുദ്ധാരണത്തിന്റെ പണമല്ലേ; ഇതുസംബന്ധിച്ച് എന്താണ് പറയാനുള്ളത്?

ശ്രീ. ഇ. പി. ജയരാജൻ: സർ, തോട്ടം ഭൂമികളിൽ ഒരു നിശ്ചിത ശതമാനം തോട്ടേതര ആവശ്യങ്ങൾക്കുവേണ്ടി ഉപയോഗിക്കാമെന്ന നിയമം ഉണ്ടാക്കിയിട്ടുള്ളത് യു.ഡി.എഫ് ഗവൺമെന്റാണ്. അതനുസരിച്ചുള്ള നടപടികളാണ് ഇവിടെ നടന്നുകൊണ്ടിരിക്കുന്നത്. നിങ്ങളാണ് അതിന്റെ ഉത്തരവാദികൾ. കേരളത്തിൽ സമഗ്രവികസനമാണ് ലക്ഷ്യമിടുന്നത്. വിഭവസമാഹരണം കേരളത്തിൽ അനുഭവിക്കുന്ന പ്രശ്നമുണ്ട്. സാമ്പത്തികമായി പ്രയാസം അനുഭവിക്കുന്ന ഒരു സംസ്ഥാനമാണിത്. പണത്തിനും ടെക്നോളജിയിലും നമുക്ക് കുറവുണ്ട്. ആ കുറവ് പരിഹരിച്ചുകൊണ്ട് കേരളത്തിന്റെ സമഗ്ര വികസനത്തിനുവേണ്ടി ലഭിക്കാവുന്ന സഹായങ്ങൾ പരമാവധി സമാഹരിച്ചെടുക്കും. ആ വിഭവ സമാഹരണം നടത്തി പ്രയോഗിക്കാൻ ചില്ലറ സമയവും മാസങ്ങളുമൊക്കെ വേണ്ടിവരും. ഇതൊന്നും ചെയ്യാത്തവർക്ക് ഈ കാര്യങ്ങളെക്കുറിച്ച് നിശ്ചയമുണ്ടാവില്ല. ഇത് ചെയ്യുന്നവർക്ക് ഈ കാര്യങ്ങൾ അറിയാം. കേരളത്തിന്റെ പുനർനിർമ്മാണ പ്രവർത്തനങ്ങൾക്കുവേണ്ടിയിട്ടുള്ള പ്രവൃത്തികൾ അതിവേഗതയിലാണ്

നടക്കുന്നതെന്ന് അനുഭവമുള്ളവർ വ്യക്തമാക്കുകയും ചെയ്തിട്ടുണ്ട്. കാലതാമസം
വരാതെ കേരളത്തിന്റെ സമഗ്രവികസനം ലക്ഷ്യംവെച്ചുകൊണ്ട് ഈ ഗവൺമെന്റ്
പ്രവർത്തിക്കുമെന്ന് ഉറപ്പാക്കാം.